

जयपुर विद्युत वितरण निगम लिमिटेड

(जन-सम्पर्क अनुभाग)

(प्रेस विज्ञप्ति)

ग्रामीण क्षेत्रों में बिजली पहुंचाना सर्वोच्च प्राथमिकता रही

तीन साल में किसानों को एक लाख 80 हजार से भी अधिक बिजली कनेक्शन जारी

जयपुर, 29 दिसम्बर। प्रदेश के विद्युत वितरण निगमों ने कृषि कनेक्शन जारी करने की प्रक्रिया में तेजी लाकर पिछले तीन साल में किसानों को एक लाख 80 हजार 578 कृषि कनेक्शन जारी कर दिए हैं, जबकि पूर्ववर्ती सरकार द्वारा अपने पांच वर्ष के कार्यकाल में केवल एक लाख 85 हजार कनेक्शन ही जारी किए गए थे। विगत तीन सालों में सरकार द्वारा किसानों को बड़ी संख्या में बिजली कनेक्शन जारी करने एवं 12 हजार करोड़ रुपए की अतिरिक्त बिजली खरीद कर उपलब्ध करायी गई जिससे राज्य में खाद्यान्न उत्पादन में खासी बढ़ोतरी हुई और किसानों की आर्थिक स्थिति में भी बेहतर बदलाव आया है।

ऊर्जा मंत्री डा० जितेन्द्र सिंह ने बताया कि राज्य सरकार की बजट घोषणा के अनुसार वर्ष 2011-12 में कुल 65000 नए कृषि कनेक्शन जारी करने हैं, इनमें से 17 हजार 120 कनेक्शन जारी किए जा चुके हैं तथा शेष 47 हजार 880 कृषि कनेक्शन मार्च, 2012 तक जारी कर दिए जाएंगे।

डा० सिंह ने बताया कि 65 हजार कृषि कनेक्शन जारी करने के लक्ष्य को पूरा करने के लिए सितम्बर, 2008 तक आवेदन करने वाले किसानों को डिमाण्ड नोटिस जारी किए जा चुके हैं, जिसमें से अब तक 76695 डिमाण्ड नोटिस जमा हो चुके हैं। जमा डिमाण्ड नोटिस पर तेजी से कार्यवाही करते हुए राज्य सरकार की घोषणा के अनुसार लक्ष्य को इसी वित्तीय वर्ष में पूरा करने के लिए विद्युत वितरण निगमों के अधिकारियों को निर्देश दे दिए गए हैं।

उन्होंने बताया कि तीन सालों में बिजली वितरण कंपनियों ने ग्रामीण क्षेत्रों में 13 लाख घरों को रोशन करने का काम सफलतापूर्वक पूरा किया है और इस साल भी इस काम को तेजी से किया जा रहा है। किसानों को एक लाख 80 हजार 578 कनेक्शन देने पर निगमों को प्रति कनेक्शन करीब डेढ़ लाख रुपए का खर्च वहन करना पड़ा है। बिजली कंपनियों को इतनी बड़ी संख्या में कनेक्शन देने के लिए भारी मात्रा में मीटर, ट्रांसफार्मर और अन्य सामान की खरीद हर साल करनी पड़ी है जिनकी कीमतों में निरंतर हुई बढ़ोतरी के बावजूद भी कृषि कनेक्शन की प्रक्रिया तेजी से पूरी की जा रही है जिसके दूरगामी परिणाम शीघ्र ही सामने आएंगे।